

Павучок на съценцы
Красенцы снуець.

Кросны — ня толькі ткацкі варштат, кажучы па-сучаснаму, але яшчэ, нейкім чынам, і — варштат друкарскі, бо ў арнамэнце былі зашифраваныя пасланыні прашчураў. То *кросны* пісалі своеасаблівы красворд. У геніяльнай язычніцкай паэме Янкі Купалы „Яна і я“ асобны разьдзел: „За кроснамі“:

За кросны ненагляднай сесьці трэ было,
Ядваб-кужэль сівенкі ткаць...

А ў Максіма Багдановіча:

I тчэ, забыўшыся, рука,
Заміж пэрсыдзкага узору
Цьвяток радзімы васілька...

Крозы і сны — *кросны*.

Крупнік

Сярэсук Сокалаў-Воюш

Шклянка мёду, шклянка вады, паўлітра съпірытусу, чвэрць мушкатовае галкі, крышку ваніліну, лёт цынамону, пару гваздзікоў, цытрынавая скурка, а яшчэ розныя зёлкі ў залежнасці ад густаў кухара. Калі тримацца вызначанай тэхналёгіі, праз гадзіну з усяго гэтага ў вас мусіць атрымашца *крупнік*.

Пры слове *крупнік* бальшыня сучасных беларусаў уяўляе сабе міску варыва, якое нашыя продкі хутчэй назвалі б *крупеняй*.

Традыцыйна ж *крупнікам* лічыўся апісаны алькагольны напой.

Характэрныя рысы правільна згатаванага *крупніку*: мацунак у межах 40 градусаў, прыемны смак і непатрэбнасць закускі. *Крупнік* п'еца гаражым, ён, у адрозненіне ад гарэлкі, не выклікае нэгатыўных адчуваньняў ні пры ягоным ужыванні, ні пасъля. Ён найбольш адбірае ў чалавека ногі, а разум пакідае чыстым і язык гнуткім.

Паводле мовазнаўцаў, слова *крупнік* у тым самым значэнні ўжываецца ў Польшчы і на Украіне, але цэнтар яго распаўсюджанья прыпадае на Беларусь.

Напрыканцы гэтага стагодзьдзя, разам з нацыянальным адраджэннем, пачала адраджацца і традыцыйная гатаваньня *крупніку*. Былі адшуканыя старыя рэцэпты, і моладзь у розных канцах Беларусі пачала эксперыментаваць. Да традыцыйных складнікаў яна дадавала мясцовыя. У выніку полацкі *крупнік* адрозніваецца ад гарадзенскага або менскага. На аснове менскага *крупніку* менчукі пачалі гатаваць яшчэ адзін напой — жыжаль, а на аснове полацкага, у купальскую ноч, гатуюць мясцовы паганскаі напой — „Чорны Сыс“. Нацыянальная інтэлігэнцыя любіць *крупнік*.

І ўсё ж працэс адраджэння *крупніку* апошнім часам пайшоў на спад. Найбольш вінаватая ў гэтым эканамічная ситуацыя, якая ня толькі зрабіла *крупнік* дарагой раскошай, а і нагадала аматарам гэтага напою, што цяпер мець толькі галаву — замала. Моцныя ногі таксама вартасць.